



Sfidi ta' Żminijietna fit-Talb

Lulju 2022

Merħba! Il-Papa jistieden lill-bnedmin ta' rieda tajba sabiex ningħaqdu flimkien u nitolbu għall-anzjani li jirrapreżentaw l-għerūq u l-memorja ta' kull poplu; nitolbu sabiex l-esperjenza u l-għerf tagħhom jgħinu liż-żgħażaġh iħarsu lejn il-futur b'tama u responsabilità.




Ningabar:

Insib post għal kwiet fejn nista' noqgħod bil-kumdità u nibda billi nieħu xi nifsijiet twal sabiex nikkalma. Kif inħossni li kkalma, naqra l-istorja.



Fatt ċkejken:

Marija kienet riekba fuq tal-linja, tul ir-rota panoramika li tieħu normalment biex tagħmel qadja darba fil-ġimgħa. Did-darba barra l-bidwi tas-soltu, rikbet anzjana li donnha ma kinitx imdorrija taqbad tal-linja spiss. Staqsiet lil Marija jekk hux tassew li din il-karozza kienet sejra r-Rabat. Marija spjegatilha li hekk hu, u li ma kienx hemm fiex titfixkel għax dak il-post kien l-aħħar waqfa. Qaltilha wkoll li biex tgawdi l-veduti jaqbel tpoġġi fuq n-naħa fejn tista' tara l-baħar sew. L-anzjana kif rat li Marija disposta titkellem daqxejn magħha daħlet fin fin u bdiet tirrakonta li kienet ilha biex tagħmilha din id-dawra... u llum ġietha x-xoqqa f'moxtha. U kif kienu għaddejjin mill-postijiet li fi tfulitha kienet tmur bil-mixi ma' tal-Azzjoni Kattolika jew tal-MUSEUM bdiet tistgħageb biha nnifisha hija u tirrakonta lil Marija, kemm kienu jifilħu jterru meta kienu iżgħar. U issa li ż-żmien qed jagħmel tiegħu, żgur li bil-karozza biss tista' tergġha żzur dawn il-postijiet. Hi ma kellha 'l ħadd qarib li johroġha bil-karozza u għalhekk ħasset ħafna ferħ li kienet ġietha l-okkażżjoni li tara mill-ġdid dawn il-postijiet. L-anzjana kienet ferħana li sabet lil xi ħadd jitkellem magħha għax ħarġa mingħajr ma tgħid kelma ma fihex gost wisq!



Meta Marija nizlet minn tal-linja biex teħles il-qadja tagħha, ħassitha hi wkoll ferħana u xxurtjata li kienet iltaqgħet mal-anzjana li kienet qasmet magħha l-esperjenza ta' ħajjitha u għallmitha tkun kuntenta bl-affarijiet sempliċi tal-ħajja.



Naħseb ftit:

Meta nara lil xi ħadd anzjan għaddej fit-triq b'pass tqil u bil-mod, nibqa' miexi b'ħarsa indifferenti? Qatt naħseb li dik il-persuna xi darba kellha ħajja mimlija u affrontatha bl-enerġija kollha bħalma jagħmlu ż-żgħażaġh?



Nitlob:

Mulej, fakkarni dejjem li int tajt grazzja kbira lill-bnedmin li laħqu età kbira. Għinni napprezza aktar l-isforzi ta' dawk kollha li ġew fid-dinja qabilna u li llum aħna narawhom 'xjuħ' biex ma ninsiehx kemm għamlu saġrificċji biex aħna ngawdu l-affarijiet sbieħ li għandna madwarna fil-preżent.



Kliem ta' dawl:

L-anzjani huma għajn tal-għerf.

Papa Franġisku — 2013



X'nista' nagħmel:

Kull meta nara xi anzjani li ma nkunx nafhom, nagħtihom tbissima mill-qalb. U meta hu possibli, forsi darba f'ġimgħa, nagħti ftit minn ħini biex immur nagħmel xi qadja ċkejkena lil xi anzjani ġirien jew tal-familja. Dan jagħtini l-okkażżjoni biex ngħidu kelma u nagħtihom il-wens biex ma jħossux li kulħadd mgħaġġel wisq biex jagħti kashom.